

॥ ॐ नमो भगवते वेदेष्वराय ॥



॥ श्रीवेद-पाद-स्तोत्रम् ॥



shrinath.udupa@gmail.com

॥ ॐ ॥

॥ वेदोऽखिलो धर्म-मूलम् ॥

‘यस्य निःश्वसितं वेदाः ...’ इति वचनेन वेदानां परमेश्वरत्वम् आर्य-सनातन-वैदिक-धर्म-विश्वस्य परमं, श्रद्धा-स्थानम्। ‘वेदो नित्यम् अधीयताम्....’ इति भगवत्-पूज्यपादाज्ञया समस्तं धार्मिकं विश्वं ‘स्वाध्यायोऽध्येतव्यः....’ इति धर्माज्ञां सर्वाद्य-कर्तव्यत्वेन परिपालयितुं यथाशक्ति यथामति च प्रयत्नशीलम् अनुभूयते। अस्यां दिशि कोटा-निवासिभिः पण्डितोत्तमैः श्री.ऐताल पद्मनाभाचार्यैः ‘वेद-सेवा’त्वेन प्रकाशन-दशां प्रापितं श्रीवेद-पाद-स्तोत्रं वेद-स्वाध्याय-निष्ठानां महत्तमोपकाराय सेत्स्यतीति द्रढीयान्नो विश्वासः। भगवान् वेदेश्वरः प्रकाशकानां सत्कार्यस्यास्य सत्फलतां वितरताद् इति नः प्रार्थना।

‘शारदा’-संपादकः
झेलम, पत्रकारनगरी,
पुणे ४११०१६

गार्ग्यः पं.वसन्तशर्मा
देवदीपावली
२६.११.२०००

॥ ॐ नमो भगवते वेदेश्वराय ॥



॥ श्रीवेद-पाद-स्तोत्रम् ॥



सद्योजात-मानस-मन्दिरम्,
कोटातट्ट-पडुकेरे-कोटा (उडुपी-कर्णाटक) ५७६२२१

☎ : 08252-65097

=====

सद्योजातं प्रपद्यामि ।

- धर्मार्थ-काम-मोक्षाख्य-पुरुषार्थ-चतुष्टयम् ।
ज्ञानं विना न लभते मानवो भोग-तत्परः ॥ १
- “ज्ञानं महेश्वरादिच्छेत्” – इति प्राहुर्मनीषिणः ।
तस्य वेदैकवेद्यत्वं शास्त्रयोनिव-सूत्रतः ॥ २
- स्पष्टमाह विजिज्ञासून् भगवान् बादरायणः ।
शिक्षादिक-षडङ्गानां विनाभ्यासं न तत्त्वतः ॥ ३
- वेदार्थोऽपि न कस्यापि भाति बुद्धौ मनीषिणः ।
सर्वमेतद्-विनिश्चित्य स जैमिनि-महामुनिः ॥ ४
- वेदपादान्त-घटितैः हृद्यैः पद्यैः सदाशिवम् ।
स्तुत्वा नत्वाऽखिलान् कामान् लेभे च तदनुग्रहात् ॥ ५
- ईश-प्रेरणया तच्च स्तोत्रं सम्प्रति मुद्रयते ।
एतस्य पठनान्नित्यं चतुर्वेद-सहस्रकम् ॥ ६
- पठतो यत्फलं तत्स्यादिति चान्ते प्रकीर्तितम् ।
सर्वे भक्त्यास्तवमिमं पठन्तु पाठयन्तु च ॥ ७
- तेन वेदार्थ-विज्ञान-सामर्थ्यं प्राप्य दुर्लभम् ।
शान्तिं च परमामीयुरिति संप्रार्थयामहे ॥ ८



॥ श्रीगणेशाय नमः ॥

॥ अथ श्रीवेद-पाद-स्तोत्र-प्रारम्भः ॥

ऋषय ऊचुः

पुण्डरीक-पुरं प्राप्य जैमिनिर्मुनिसत्तमः ।
किं चकार महायोगी सूत नो वक्तुमर्हसि ॥ १

सूत उवाच

भगवान् जैमिनिर् धीमान् पुण्डरीक-पुरे पुरा ।
महर्षि-सिद्ध-गन्धर्व-यक्ष-किन्नर-सेविते ॥ २

नृत्यद्भिर् अप्सरः संधैर् दिव्य-गानैश्च शोभिते ।
नृत्यन्तं परमीशानं ददर्श सदसि प्रभुम् ॥ ३

ननाम दूरतो दृष्ट्वा दण्डवत् क्षिति-मण्डले ।
पपावुत्थाय देवस्य ताण्डवाऽमृतमागलम् ॥ ४

पार्श्व-स्थितां महादेवीं पश्यन्तीं तस्य ताण्डवम् ।
दृष्ट्वा सुसंहृष्ट-मनाः पपात पुरतो मुनिः ॥ ५

ततः शिष्यान् समाहूय सर्व-शास्त्रार्थ-पारगान् ।
अग्निकेशमकेशं च शत-यागं जटाधरम् ॥ ६

वक्र-नासं समित्-पाणिं धूम-गन्धिं कुशासनम् ।
एतैः सार्धं महादेवं पूजयामास जैमिनिः ॥ ७

ततोऽपि वेद-वेदान्त-सारार्थं तत्प्रसादतः ।
कृताञ्जलिरुवाचेमं वेदान्त-स्तवमुत्तमम् ॥ ८

shrinath.udupa@gmail.com

जैमिनिरुवाच ।

ॐ विघ्नेश-विधि-मार्तण्ड-चन्द्रेन्द्रोपेन्द्र-वन्दित ।

नमो गणपते तुभ्यं ब्रह्मणां ब्रह्मणस्पते ॥ १

उमा-कोमल-हस्ताब्ज-सम्भावित-ललाटिकम् ।

हिरण्य-कुण्डलं वन्दे कुमारं पुष्कर-स्रजम् ॥ २

शिवं विष्णोश्च दुर्दर्शं नरः कस्तोतुमर्हति ।

तस्मान्मत्तः स्तुतिः सेर्यमभ्राद् वृष्टिर्निवाजनि ॥ ३

नमः शिवाय साम्बाय नमः शर्वाय शम्भवे ।

नमो नटाय रुद्राय सदसस्पतये नमः ॥ ४

पाद-भिन्नाहि-लोकाय मौलिभिन्नाण्ड-भित्तये ।

भुज-भ्रान्त-दिगन्ताय भूतानां पतये नमः ॥ ५

कणन्-नूपुर-युग्माय विलसत्-कृत्ति-वाससे ।

फणीन्द्र-मेखलायास्तु पशूनां पतये नमः ॥ ६

काल-कालाय सोमाय योगिने शूलपाणये ।

अस्थिभूषाय शुद्धाय जगतां पतये नमः ॥ ७

पात्रे सर्वस्य जगतो नेत्रे सर्व-दिवौकसाम् ।

गोत्राणां पतये तुभ्यं क्षेत्राणां पतये नमः ॥ ८

शङ्कराय नमस्तुभ्यं मङ्गलाय नमोऽस्तु ते ।

धनानां पतये तुभ्यमन्नानां पतये नमः ॥ ९

अष्टाङ्गायातिहृष्टाय क्लिष्ट-भक्तेष्ट-दायिने ।

इष्टिघ्नायेष्टितुष्टाय पुष्टानां पतये नमः ॥ १०

पञ्चभूताधिपतये कालाधिपतये नमः ।

नम आत्माधिपतये दिशां च पतये नमः ॥ ११

विश्वकर्त्रे महेशाय विश्वभर्त्रे पिनाकिने ।

विश्वहर्त्रेग्नि-नेत्राय विश्वरूपाय वै नमः ॥ १२

ईशानं ते तत्पुरुषं नमो घोराय ते सदा ।

वामदेव नमस्तेस्तु सद्यो जाताय वै नमः ॥ १३

भूति-भूषाय भक्तानां भीति-भङ्ग-रताय ते ।

नमो भवाय भर्गाय नमो रुद्राय मीढुषे ॥ १४

सहस्राङ्गाय साम्बाय सहस्राभीषवे नमः ।

सहस्र-बाहवे तुभ्यं सहस्राक्षाय मीढुषे ॥ १५

सुकपोलाय सोमाय सुललाटाय सुभ्रुवे ।

सुदेहाय नमस्तुभ्यं सुमृलीकाय मीढुषे ॥ १६

भव-क्लेश-निमित्तोरु भवच्छेद-कृते सताम् ।

नमस्तुभ्यमर्षाहाय सहमानाय वेधसे ॥ १७

वन्देऽहं देवमानन्द-सन्दोहं लास्य-सुन्दरम् ।

समस्त-जगतां नाथं सदसस्पतिमद्भुतम् ॥ १८

सुजङ्घं सुन्दरं सूरुं सुकण्ठं सोम-भूषणम् ।

सुगण्डं सुदृशं वन्दे सुगन्धिं पुष्टिवर्धनम् ॥ १९

भिक्षाहारं हरित्-क्षौमं तक्षाभूषं क्षिति-क्षमम् ।

यक्षेशेष्टं नमामीशमक्षरं परमं पदम् ॥ २०

अर्धालकमवस्त्रार्धमस्थ्युत्पल-दल-स्रजम् ।

अर्ध-पुलक्षणं वन्दे पुरुषं कृष्णपिङ्गलम् ॥

सकृत्प्रणत-संसार-महासागर-तारकम् ।

प्रणमामि तमीशानं जगतस्तस्थुषस्पतिम् ॥

धातारं जगतामीशं दातारं सर्व-सम्पदाम् ।

नेतारं मरुतां वन्दे जेतारमपराजितम् ॥ २३

तन्त्वामन्तक-हन्तारं वन्दे मन्दाकिनी-धरम् ।

ततानि विदधे योयमिमानि त्रीणि विष्टपां ॥ २४

सर्वज्ञं सर्वगं सर्वं कविं वन्दे तमीश्वरम् ।

यतश्च यजुषा सार्धमृचः सामानि जज्ञिरे ॥ २५

भवन्तं सुदृशं वन्दे भूतभव्यभवन्ति च ।

त्यजन्तीतर-कर्माणि यो विश्वाभि विपश्यति ॥ २६

shrinath.udupa@gmail.com

श्रीवेद-पाद-स्तोत्रम् - ६



हरं सुरनियन्तारं परन्तमहमानतः ।

यदाज्ञया जगत्-सर्वं व्याप्य नारायणः स्थितः ॥ २७

तन्नमामि महादेवं यन्नियोगादिदं जगत् ।

कल्पादौ भगवान्धाता यथापूर्वमकल्पयत् ॥ २८

ईश्वरन्तमहं वन्दे यस्य लिङ्गमहर्निशम् ।

यजन्ते सह भार्याभिरिन्द्रज्येष्ठामरुद्-गणाः ॥ २९

नमामि तमिमं रुद्रं यमभ्यर्च्य सकृत् पुरा ।

अवापुः स्वं स्वमैश्वर्यं देवासः पूर्वातयः ॥ ३०

तं वन्दे देवमीशानं यं शिवं हृदयाम्बुजे ।

सततं यतयः शान्तः संजानाना उपासते ॥ ३१

तदस्यै सततं कुर्मो नमः कमलकान्तये ।

उमाकुच-पदोरस्का यातेरुद्र शिवातनूः ॥ ३२

नमस्ते रुद्रभावाय नमस्ते रुद्रकेलये ।

नमस्ते रुद्र-शान्त्यै च नमस्ते रुद्र मन्यवे ॥ ३३

वेदाश्वरथ-निष्ठाभ्यां पादाभ्यां त्रिपुरान्तक ।

बाण-कार्मुक-हस्ताभ्यां बाहुभ्यामुत ते नमः ॥ ३४

ईशानं सकलाराध्यं वन्दे सम्पत्-समृद्धिदम् ।

यस्य चासीद्धरिः शस्त्रं ब्रह्मा भवति सारथिः ॥ ३५

shrinath.udupa@gmail.com

नमस्ते वासुकिज्याय विष्फाराय च शंकर ।

महते मेरुरूपाय नमस्ते अस्तु धन्वने ॥

३६

नमः परशवे देव शूलायानलरोचिषे ।

हर्यग्रीन्द्रात्मने तुभ्यमुतोत इषवे नमः ॥

३७

सुरेतर-वधू-हारहारीणि हर यानि ते ।

अन्यान्यस्त्राण्यहं तूर्णमिदं तेभ्योऽकरं नमः ॥

३८

धराधरसुतालीला-सरोजाहत-बाहवे ।

तस्मै तुभ्यमवौचाम नमो अस्मा अवस्यवः ॥

३९

रक्षमामक्षमं क्षीणमक्षक्षतमशिक्षितम् ।

अनाथं दीनमापन्नं दरिद्रनीललोहित ॥

४०

दुर्मुखं दुष्क्रियं दुष्टं रक्षमामीश दुर्दशम् ।

मादृशानामहं न त्वदन्यं विन्दामि राधसे ॥

४१

भवाख्येनाग्निना शम्भोराग-द्वेषमदार्चिषा ।

दयालो दह्यमानानां मस्माकमविता भव ॥

४२

परदारं परावासं परवस्त्रं पराप्रियम् ।

हर पाहि परान्नम्मां पुरुणामन् पुरुष्टुत ॥

४३

लौकिकैर्यत्कृतं पुष्टैर्नावमानं सहामहे ।

देवेश तव दासेभ्यो भूरिदा भूरि देहिनः ॥

४४

shrinath.udupa@gmail.com

श्रीवेद-पाद-स्तोत्रम् - ८

लोकानामुपपन्नानां गर्विणामीश पश्यताम् ।

अस्मभ्यं क्षेत्रमायुश्च वसुंस्याहं तदाभर ॥ ४५

याच्ज्जादौ महतीं लज्जामस्मदीयां घृणानिधे ।

त्वमेव वेत्सि नस्तूर्णमिषं स्तोतृभ्य आभर ॥ ४६

जाया माता पिता चान्ये मां द्विषन्त्यमतिं कृशम् ।

देहि मे महतीं विद्यां रायाविश्वपुषां सह ॥ ४७

अदृष्टार्थेषु सर्वेषु दृष्टार्थेष्वपि कर्मसु ।

मेरु धन्वन्नशक्तेभ्यो बलं धेहि तनूषु नः ॥ ४८

लब्धानिष्टसहस्रस्य नित्यमिष्ट-वियोगिनः ।

हृद्रोगं मम देवेश हरिमाणं च नाशय ॥ ४९

ये ये रोगाः पिशाचा वा नरा देवाश्च मामिह ।

बाधन्ते देव तान् सर्वान् निबोधस्व महौं अंसि ॥ ५०

त्वमेव रक्षितास्माकं नान्यः कश्चन विद्यते ।

तस्मात्स्वीकृत्य देवेश रक्षाणो ब्रह्मणस्पते ॥ ५१

त्वमेवोमापते माता त्वं पिता त्वं पितामहः ।

त्वमायुस्त्वं मतिस्त्वं श्रीरुत भ्रातोतं नः सखा ॥ ५२

यतस्त्वमेव देवेश कर्ता सर्वस्य कर्मणः ।

ततः क्षमस्व तत्सर्वं यन्मया दुष्कृतं कृतम् ॥ ५३

shrinath.udupa@gmail.com

त्वत्समो न प्रभुत्वेन फल्गुत्वेन च मत्समः । अतो देव महादेव त्वमस्माकं तवस्मसि ॥	५४
सुस्मितं भस्मगौराङ्गं तरुणादित्य-विग्रहम् । प्रसन्न-वदनं सौम्यं गायैत्वा नमसा गिरा ॥	५५
एष एव वरोस्माकं नृत्यन्तन्त्वां सभापते । लोकयन्तमुमाकान्तं पश्येम शरदः शतम् ॥	५६
अरोगिणो महाभागा विद्वांसश्च बहुश्रुताः । भगवन् त्वत्प्रसादेन जीवेम शरदः शतम् ॥	५७
सदारा बन्धुभिः सार्धं त्वदीयं ताण्डवामृतम् । पिबन्तः काममीशान् नन्दाम शरदः शतम् ॥	५८
देव देव महादेव त्वदीयांग्रिसरोरुहे । कामं मधुमयं पीत्वा मोदाम शरदः शतम् ॥	५९
कीटा नागाः पिशाचा वा ये वा के वा भवे भवे । तव दासा महादेव भवाम शरदः शतम् ॥	६०
सभायामीश ते दिव्यं नृत्त-वाद्यकल-स्वनम् । श्रवणाभ्यां महादेव शृण्वाम शरदः शतम् ॥	६१
स्मृतिमात्रेण संसार-विनाशनकराणि ते । नामानि तव दिव्यानि प्रब्रवाम शरदः शतम् ॥	६२



इषुसन्धानमात्रेण दग्धत्रिपुर धूर्जटे ।

आधिभिर्व्याधिभिर्नित्यमजीताः स्याम शरदः शतम् ॥ ६३

चारुचामीकराभासं गौरीकुचपदोरसम् ।

कदानु लोकयिष्यामि युवानं विशपतिं कविम् ॥ ६४

प्रमथेन्द्रावृतं प्रीतवदनं प्रियभाषिणम् ।

सेविष्येहं कदा साम्बं सुभासं शुक्रशौचिषम् ॥ ६५

बह्वेनसं मामकृतपुण्यलेशं च दुमर्तिम् ।

स्वीकरिष्यति किं त्वीशो नीलग्रीवो विलोहितः ॥ ६६

कालशूलानलासक्त-भीतिव्याकुल-मानसम् ।

कदा नु द्रक्ष्यतीशो मां तुविग्रीवो अनानतः ॥ ६७

गायका यूयमायात यदि रायादिलिप्सवः ।

धनदस्य सखेशोयमुपास्मै गायता नरः ॥ ६८

आगच्छत सखायो मे यदि यूयं मुमुक्षवः ।

स्तुतेशमेनं मुक्त्यर्थमेषविप्रैरभिष्टुतः ॥ ६९

पदे पदे पदे देव पदं नः सेत्स्यति ध्रुवम् ।

प्रदक्षिणं प्रकुरुतमध्यक्षं धर्मीणामिमम् ॥ ७०

सर्वं कार्यं युवाभ्यां हि सुकृतं सुहृदौ मम ।

अञ्जलिं कुरुतं हस्तौ रुद्राय स्थिर धन्वने ॥ ७१

shrinath.udupa@gmail.com

मन्मूर्धन् मरुतामूर्ध्वं भवं चन्द्रार्धमूर्धजम् ।
मूर्धघ्नं च चतुर्मूर्ध्नो नमस्या कल्मलीकिनम् ॥ ७२

नयने नयनोद्भूत-दहनालीढमन्मथम् ।
पश्यतं तरुणं सौम्यं भ्राजमानं हिरण्ययम् ॥ ७३

सभायां शूलिनः सन्ध्यानुत्तवाद्यस्वनामृतम् ।
कर्णौ तूर्णं यथाकामं पातं गौराविवेरिणे ॥ ७४

नासिके वासुकिश्वास-वासिता भासितो रसम् ।
घ्रायतं गरलग्रीवमस्मभ्यं शर्म यच्छतम् ॥ ७५

स्वस्त्यस्तु सुखिते जिह्वे विद्यादातुरुमापतेः ।
स्तवमुच्चतरं ब्रूहि जयतामिव दुन्दुभिः ॥ ७६

चेतः पोत न शोचस्त्वं निन्द्यं विन्दाखिलं जगत् ।
अस्य नृत्त्यामृतं शम्भौर्गौरो न तृषितः पिब ॥ ७७

सुगन्धिं सुखसंस्पर्शं कामदं सोमभूषणम् ।
गाढमालिंग मच्चित्तं योषां जारमिव प्रियम् ॥ ७८

महामयूखाय महाभुजाय महाशरीराय महाम्बराय ।
महाकिरीटाय महेश्वराय महोमहीं सुष्टुतिमीरयामि ॥ ७९

यथा कथं चिद्रचिताभिरीश प्रसादतश्चारुभिरादरेण ।
प्रपूजयामि स्तुतिभिर्महेश मषाह्मुग्रं सहमानमाभिः ॥ ८०

shrinath.udupa@gmail.com

नमः शिवाय त्रिपुरान्तकाय
जगत्रयीशाय दिगम्बराय ।

नमोस्तु मुख्याय हराय शम्भो
नमो जघन्याय च बुध्नियाय ॥

८१

नमोऽविकाराय विकारिणे ते
नमो भवायास्तु भवोद्भवाय ।

बहुप्रजात्यन्त विचित्ररूपा
यतः प्रसूता जगतः प्रसूती ॥

८२



तस्मै सुरेशोरुकिरीटनाना-
रत्नावृताष्टा पदविष्टराय ।

भस्माङ्गरागाय नमः परस्मै
यस्मात्परं नापरमस्ति किञ्चित् ॥

८३

सर्पाधिराजौपधिनाथयुद्ध-

क्षुभ्यज्जटा-मण्डलगह्वराय ।

तुभ्यं नमः सुन्दर-ताण्डवाय

यस्मिन्निदं च विचैति सर्वम् ॥

८४

मुरारिनेत्रार्चित-पादपद्म-

मुमाङ्घ्रिलाक्षापरिरक्तपाणिम् ।

shrinath.udupa@gmail.com

नमामि देवं विषनीळकण्ठं
हिरण्यदन्तं शुचिवर्णमारात् ॥

८५

नमामि नित्यं त्रिपुरारिमेनं
यमान्तकं षण्मुखतातमीशम् ।
ललाटनेत्रार्दित-पुष्पचापं
विश्वं पुराणं तमसः परस्तात् ॥

८६

अनन्तमव्यक्तमचिन्त्यमेकं
हरं तमाशाम्बरमम्बराङ्गम् ।
अजं पुराणं प्रणमामि योय-
मणोरणीयान् महतो महीयान् ॥

८७

अन्तस्थमात्मानमजं न दृष्ट्वा
भ्रमन्ति मूढा गिरिगह्वरेषु ।
पश्चादुदक्दक्षिणतः पुरस्ता-
द्धस्विदासीदुपरिस्विदासीत् ॥

८८

इमं नमामीश्वरमिन्दुमौलिं
शिवं महानन्दमशोकदुःखम् ।
हृदम्बुजे तिष्ठति यः परात्मा
परीत्य सर्वाः प्रदिशो दिशश्च ॥

८९

रागादिकापथ्यसमुद्भवेन
भग्नं भवाख्येन महामयेन ।
विलोक्य मां पालय चन्द्रमौलौ
भिषक्तमन्त्वा भिषजां शृणोमि ॥

९०

दुःखाम्बुराशिं सुखलेशहीन-
मस्पृष्टपुण्यं बहुपातकं माम् ।
मृत्योः करस्थं भव रक्ष भीतं
पश्चात् पुरस्तादधरादुदक्तात् ॥

९१

गिरीन्द्रजाचारुमुखावलोक-
सुशीतया देव तवैव दृष्ट्या ।
वयं दयापूरितयैव तूर्ण-
मपो ननावादुरिता तरिम ॥

९२

अपारसंसारसमुद्रमध्ये
निमग्नमुत्क्रोशमनल्परागम् ।
मामक्षमं पाहि महेश जुष्ट-
मोजिष्ठया दक्षिणयेवरातिम् ॥

९३

स्मरन् पुरासंचित-पातकानि
स्वरं यमस्यापि मुखं यमारे ।

shrinath.udupa@gmail.com

बिभेमि मे देहि यथेष्टमायु-
र्यदि क्षितायुर्यदि वा परैतः ॥

९४

सुगन्धिभिः सुन्दरभस्मगौरै-
रनन्तभोगैर्मृदुलैरघोरैः ।

इमं कदालिङ्गति मां पिनाकी
स्थिरेभिरंगैः पुरुरूपं उग्रः ॥

९५

क्रोशन्तमीशः पतितं भवाब्धौ
नागास्यमण्डूकमिवातिभीतम् ।
कदा नु मां रक्षति देवदेवो
हिरण्यरूपः सहिरण्यसन्दृक् ॥

९६

चारुस्मितं चन्द्रकलावतंसं
गौरीकटाक्षार्हमयुगमनेत्रम् ।
आलोकयिष्यामि कदा नु देव-
मादित्यवर्णं तमसः परस्तात् ॥



९७

आगच्छतात्राशु मुमुक्षवो ये
यूयं शिवं चिन्तयतान्तराब्जे ।
ध्यायन्ति मुक्त्यर्थमिमं हि नित्यं
वेदान्तविज्ञानसुनिश्चितार्थाः ॥

९८

आयात यूयं भुवनाधिपत्य-
कामा महेशं सकृदर्चयध्वम् ।
एनं पुराभ्यर्च्य हिरण्यगर्भो
भूतस्य जातः पतिरेकं आसीत् ॥

९९

ये कामयन्ते विपुलां श्रियं ते
श्रीकण्ठमेनं सकृदानमन्ताम् ।
श्रीमानयं श्रीपतिवन्द्यपादः
श्रीणामुदारो धरुणोरयीणाम् ॥

१००

सुपुत्रकामा अपि ये मनुष्या
युवानमेनं गिरिशं यजन्ताम् ।
यतः स्वयम्भूर्जगतां विधाता
हिरण्यगर्भः समवर्तताग्रैः ॥

१०१

अलं किमुक्तैर्बहुभिः समीहितं
समस्तमस्याश्रयणेन सिध्यति ।
पुरैनमाश्रित्य हि कुम्भसम्भवो
दिवा न नक्तं पलितोयुवाजनि ॥

१०२

अन्यत्परित्यज्य ममाक्षिभृंगौ
सर्वं सदैनं शिवमाश्रयेथाम् ।

shrinath.udupa@gmail.com

आमोदवानेष मृदुः शिवोयं
स्वादुष्किलायं मधुमां उतायम् ॥

१०३

भविष्यसि त्वं प्रतिमानहीनो
विनिर्जिताशेषनरामरश्च ।
नमोस्तु ते वाणि महेशमैनं
स्तुहि श्रुतं गर्तसदं युवानम् ॥

१०४

यद्यन्मनश्चिन्तयसि त्वमिष्टं
तत्तद्भविष्यत्यखिलं ध्रुवं ते ।
दुःखे निवृत्तिर्विषये कदाचि-
द्यक्ष्वामहे सौमनसाय रुद्रम् ॥

१०५

अज्ञानयोगादपचारकर्म
यत्पूर्वमस्माभिरनुष्ठितं ते ।
तद्देव सोढ्वासकलं दयालौ
पितेवं पुत्रान्प्रति नो जुषस्व ॥

१०६

संसाराख्यक्रुद्धसर्पेण तीव्रे
रागद्वेषोन्मादलोभादिदन्तैः ।
दष्टं दृष्ट्वा मां दयालुः पिनाकीं
देवस्त्रातात्रायतामप्रयुच्छन् ॥

१०७

इत्युक्त्वान्ते यत्समाधेर्नमन्तो
रुद्राद्यास्त्वां यान्ति जन्माहिदष्टाः ।
सन्तो नीलग्रीवसूत्रात्मनाहं
तत्त्वायामि ब्रह्मणवन्दमानः ॥

१०८

भवातिभीषणज्वरेण पीडितान् महाभयान-
शेषपातकालयानदूरकाललोचनान् ।
अनाथनाथ ते करेण भेषजेन कालहन्तु
दूषणो वसो महे मृशस्व शूर राधसे ॥

१०९

जयेम येन सर्वमेतदिष्टमष्टदिग्गजं,
भुवस्थलं नभस्थलं दिवस्थलं च तद्रतम् ।
य एष सर्वदेवदानवानतः सभापतिः,
स नो ददातु तं रयिं रयिं पिशंगसदृशम् ॥

११०

नमो भवाय ते हराय भूतिभासितोरसे,
नमो मृडाय ते हराय भूतभीतिभंगिने ।
नमः शिवाय विश्वरूपशाश्वताय शूलिने,
न यस्य हन्यते सखा न जीयते कदाचन ॥

१११

सुरपतिपतये नमो नमः
क्षितिपतिपतये नमो नमः प्रजापतिपतये ।

shrinath.udupa@gmail.com

नमो नमोम्बिकापतय
उमापतये पशुपतये नमोनमः ॥

११२

विनायकं वन्दकमस्तकाहति-
प्रणामसंघुष्टसमस्तविष्टपम् ।
नमामि नित्यं प्रणतार्तिनाशनं
कविं कवीनामुपमश्रवस्तमम् ॥

११३

देवा युद्धे यागे विप्रा
स्वीयां सिद्धिं ह्यायन् ह्यायन् ।
यं सिध्यन्ति स्कन्दं वन्दे
सुब्रह्मण्योगं सुब्रह्मण्योम् ॥

११४

नमः शिवायै जगदम्बिकायै
शिवप्रियायै शिवविग्रहायै ।
समुद्बभूवाद्विपतेः सुताया
चतुष्कपर्दा युवतिः सुपेशाः ॥

११५

हिरण्यवर्णां मणिनूपुराङ्घ्रिं
प्रसन्नवक्त्रां शुकपद्महस्ताम् ।
विशालनेत्रां प्रणमामि गौरीं
वाचोविदं वाचमुदीरयन्तीम् ॥

११६

नमामि मेनातनयाममेया-

मुमामिमां मानवतीं च मान्याम्।

करोति या भूतिसितौ स्तनौ द्वौ

प्रियं सखायं परिष्वजाना ॥

११७

कान्तामुमाकान्त नितान्तकान्ति-

भ्रान्तामुपान्तानतहर्यजेन्द्राम्।

नतोस्मि यास्ते गिरिशस्य पार्श्वे

विश्वानि देवी भुवनाभिचक्ष्य ॥

११८

वन्दे गौरीं तुङ्गपीनस्तनीं त्वां

चन्द्राचूडां श्लिष्टसर्वाङ्गरागाम्।

एषा देवी प्राणिनामन्तरात्मा

दैवं दैवं राधसे चोदयन्ती ॥



११९

एनां वन्दे दीनरक्षाविनोदां

मेनाकन्यामानतानन्ददात्रीम्।

या विद्यानां मङ्गलानां च वाचा-

मेषानेत्री राधसः सूनृतांनाम् ॥

१२०

भवातिभीतोरुभयापहन्त्रि

भवानि भोग्याभरणैकभोगैः।

shrinath.udupa@gmail.com

श्रियं परां देहि शिवप्रिये नौ

ययाति विश्वां दुरिता तरैम ॥

१२१

शिवे कथं त्वं मतिभिस्तु गीयसे

जगत्कृतिःकेलिरयं शिवः पतिः ।

हरिस्तु दासोनुचरेन्दिरा-शची

सरस्वती वा सुभगाददिवसुं ॥

१२२

इमं स्तवं जैमिनिना प्रचोदितं

द्विजोत्तमो यः पठतीशभक्तितः ।

तमिष्टवाक्-सिद्धिमतिद्युतिश्रियः

परिष्वजन्ते जनयो यथापतिम् ॥

१२३

महीपतिर्यस्तु युयुत्सुरादरा-

दिमं पठत्यस्य तथैव सुन्दरम् ।

प्रयान्ति वा शीघ्रमथान्तकान्तिकं

भियं दधाना हृदयेषु शत्रवः ॥

१२४

त्रैवर्णिकेष्वन्यतमो य एनं

नित्यं कदाचित् पठतीशभक्तितः ।

कलेवरान्ते शिवपार्श्ववर्ती

निरंजनः साम्यमुपैति दिव्यम् ॥

१२५

लभन्ते पठन्तो मतिं बुद्धिकामा
लभन्ते चिरायुस्तथायुष्यकामाः ।
लभन्ते पठन्तः श्रियं पुष्टिकामा
लभन्ते ह पुत्राँ लभन्ते ह पुत्रान् ॥

१२६

सूत उवाच

इत्यनेन स्तवेनेशं स्तुत्वासौ जैमिनिर्मुनिः ।

स्नेहाश्रुपूर्ण-नयनः प्रणनाम सभापतिम् ॥

१२७

मुहुर्मुहुः पिबन्नीश-ताण्डवामृतमागलम् ।

सर्वान् कामानवाप्यान्ते गाणपत्यमवाप सः ॥

१२८

पादं वाप्यर्धपादं वा श्लोकं श्लोकार्धमेव वा ।

यस्तु वाचयते नित्यं समोक्षमधिगच्छति ॥

१२९

वेदः शिवः शिवो वेदो वेदाध्यायी सदाशिवः ।

तस्मात्सर्वप्रयत्नेन वेदाध्यायिनमर्चयेत् ॥

१३०

अधीतविस्मृतो वेदो वेदपादस्तवं पठन् ।

स चतुर्वेद-साहस्रपारायणफलं लभेत् ॥

१३१

कृपासमुद्रं सुमुखं त्रिनेत्रं

जटाधरं पार्वतिवामभागम् ।

shrinath.udupa@gmail.com

सदाशिवं रुद्रमनन्तरूपं
विश्वेश्वरं त्वां हृदि भावयामि ॥

१३२

आनन्दनृत्य-समये नट-नायकस्य
पादारविन्द-मणि-नूपुर-शिञ्जितानि ।
आनन्दयन्ति मदयन्ति विमोहयन्ति
रोमांचयन्ति नयनानि कृतार्थयन्ति ॥



अतिभीषण-कटुभाषण-यमकिंकर-पटली-
कृतताडन-परिपीडन-मरणागम-समये ।
उमया सह मम चेतसि यम-शासन-निवसन्
हर शंकर शिव शंकर हर मे हर दुरितम् ॥

१३४

॥ इति जैमिनिकृत-वेदपादस्तोत्रं संपूर्णम् ॥

॥ शुभम् ॥

मुद्रक - सौ. सुधा व. गाडगीळ, शारदा-मुद्रण-सिद्धि-मन्दिरम्,
झेलम, पत्रकारनगर, पुणे ४११०१६ ☎ : ५६५०१२४

shrinath.udupa@gmail.com

श्रीवेद-पाद-स्तोत्रम् - २४



॥ शिव-पञ्चाक्षर-स्तोत्रम् ॥

(श्रीशङ्कराचार्य-कृतम्)

नागेन्द्र-हाराय त्रिलोचनाय
भस्माङ्ग-रागाय महेश्वराय ।
नित्याय शुद्धाय दिगम्बराय
तस्मै नकाराय नमः शिवाय ॥ १

मन्दाकिनी सलिल-चन्दन-चर्चिताय
नन्दीश्वर प्रमथनाथ महेश्वराय ।
मन्दारपुष्प-बहुपुष्प-सुपूजिताय
तस्मै मकाराय नमः शिवाय ॥ २

शिवाय गौरी-वदनाब्ज-वृन्द-
सूर्याय दक्षाध्वर-नाशकाय ।
श्रीनीलकण्ठाय वृषध्वजाय
तस्मै शिकाराय नमः शिवाय ॥ ३

वसिष्ठ-कुम्भोद्भव-गौतमार्य-
मुनीन्द्र-देवार्चित-शेखराय ।
चन्द्रार्क-वैश्वानर-लोचनाय
तस्मै वकाराय नमः शिवाय ॥ ४

यज्ञ-स्वरूपाय जटाधराय
पिनाक-हस्ताय सनातनाय ।
दिव्याय देवाय दिगम्बराय
तस्मै यकाराय नमः शिवाय ॥ ५

पञ्चाक्षरमिदं पुण्यं यः पठेच्छिव-संनिधौ ।
शिवलोकम् अवाप्नोति शिवेन सह मोदते ॥ ६

shrinath.udupa@gmail.com



श्रीशिव-मानसपूजा

(श्रीशङ्कराचार्य-कृता)

रत्नैः कल्पितमासनं हिमजलैः स्नानं च दिव्याम्बरम्
नानारत्नविभूषितं मृगमदामोदाङ्कितं चन्दनम् ।
जातीचम्पक-बिल्वपत्र-रचितं पुष्पं च धूपं तथा
दीपं देव दयानिधे पशुपते हृत्कल्पितं गृह्यताम् ॥ १
सौवर्णे नवरत्न-खण्ड-रचिते पात्रे घृतं पायसं
भक्ष्यं पञ्चविधं पयोदधि-युतं रम्भाफलं पानकम् ।
शाकानामयुतं जलं रुचिकरं कर्पूरखण्डोज्ज्वलं
ताम्बूलं मनसा मया विरचितं भक्त्या प्रभो स्वीकुरु ॥ २
छत्रं चामरयोर्युगं व्यजनकं चादर्शकं निर्मलं
वीणा-भेरि-मृदङ्ग-काहलकला-गीतं च नृत्यं तथा ।
साष्टाङ्गं प्रणतिः स्तुतिर्बहुविधा ह्येतत् समस्तं मया
सङ्कल्पेन समर्पितं तव विभो पूजां गृहाण प्रभो ॥ ३
आत्मा त्वं गिरिजा मतिः सहचराः प्राणाः शरीरं गृहं
पूजा ते विषयोपभोग-रचना निद्रा समाधि-स्थितिः ।
सञ्चारः पदयोः प्रदक्षिणविधिः स्तोत्राणि सर्वा गिरो
यद्यत् कर्म करोमि तत्तदखिलं शम्भो तवाराधनम् ॥ ४
कर-चरण-कृतं वाक्-कायजं कर्मजं वा
श्रवण-नयनजं वा मानसं वाऽपराधम् ।
विहितमविहितं वा सर्वमेतत् क्षमस्व
जय जय करुणाब्धे श्रीमहादेव शम्भो ॥ ५